

15 -ാം കേരള നിയമസഭ

14 -ാം സമ്മേളനം

നക്ഷത്രചിഹ്നമിട്ട ചോദ്യം നം. 226

07-10-2025 - ൽ മറുപടിയ്ക്ക്

കേരള വാട്ടർ അതോറിറ്റിയുടെ സാമ്പത്തിക സ്ഥിതി

ചോദ്യം		ഉത്തരം	
ശ്രീമതി ദെലിമ, ശ്രീ വി ജോയി, ഡോ. സുജിത് വിജയൻപിള്ള, ശ്രീ. കെ. ജെ. മാക്സി		ശ്രീ. റോഷി അഗസ്റ്റിൻ (ജലവിഭവ വകുപ്പ് മന്ത്രി)	
(എ)	കേരള വാട്ടർ അതോറിറ്റിയുടെ സാമ്പത്തിക സ്ഥിതി സംബന്ധിച്ച് ഈ സർക്കാർ അവലോകനം നടത്തിയിട്ടുണ്ടോയെന്ന് വ്യക്തമാക്കുമോ;	(എ)	കേരള വാട്ടർ അതോറിറ്റിയുടെ സാമ്പത്തിക സ്ഥിതി സംബന്ധിച്ച് ഈ സർക്കാർ അവലോകനം നടത്തിയിട്ടുണ്ട്. കേരള വാട്ടർ അതോറിറ്റി അതിന്റെ ആരംഭകാലം മുതൽ റവന്യൂ കമ്മിയിലാണ് പ്രവർത്തിക്കുന്നത്. സർക്കാരിൽ നിന്നും ലഭിക്കുന്ന പദ്ധതിയേതര ഗ്രാന്റാണ് ഈ റവന്യൂ കമ്മി നികത്തുന്നതിന് ഒരു പരിധി വരെ സഹായകരമാകുന്നത്. സർക്കാർ അംഗീകരിക്കുന്ന താരിഫ് അനുസരിച്ച ഉപഭോക്താക്കളിൽ നിന്നും പിരിച്ചെടുക്കുന്ന വാട്ടർ ചാർജാണ് ജല അതോറിറ്റിയുടെ പ്രധാന വരുമാന മാർഗ്ഗം. 2024-25 വർഷത്തെ പ്രൊവിഷണൽ വാർഷിക കണക്കുകൾ പ്രകാരം 1000 ലിറ്റർ കുടിവെള്ളത്തിന് ഉല്പാദന പ്രസരണ ചെലവ് 24.56 രൂപയായിരുന്നു. അതേസമയം 1000 ലിറ്റർ കുടിവെള്ളത്തിന് വരുമാനമായി ലഭിച്ചത് 19.90 രൂപയാണ്. അതായത് 1000 ലിറ്റർ കുടിവെള്ളം ഉപഭോക്താവിന് നൽകുമ്പോൾ കേരള വാട്ടർ അതോറിറ്റിക്ക് 4.66 രൂപ നഷ്ടം ഉണ്ടാകുന്നു. ജലശുദ്ധീകരണത്തിനും വിതരണത്തിലും വരുന്ന ചിലവിനേക്കാൾ കുറഞ്ഞ തുകക്ക് ജനങ്ങൾക്ക് കുടിവെള്ളം വിതരണം ചെയ്യുന്നത് വഴി കേരള വാട്ടർ അതോറിറ്റിയുടെ സാമ്പത്തിക സ്ഥിതിയെ ബാധിക്കുന്നു. കേരള വാട്ടർ അതോറിറ്റിയുടെ സാമ്പത്തിക കാര്യങ്ങൾ വ്യവസ്ഥ ചെയ്യുന്നത് വാട്ടർ സപ്ലൈ റെഗുലേഷൻ ആക്ട് 1986 (1986 ലെ ആക്ട് 14) അനുസരിച്ചാണ്. ആക്ടിലെ വ്യവസ്ഥകൾ അനുസരിച്ചു കുടിവെള്ള ചാർജ് ഫിക്സ് ചെയ്യുമ്പോൾ വാട്ടർ അതോറിറ്റിക്ക് ലാഭമോ നഷ്ടമോ

		ഇല്ലാത്തരീതിയിൽ ആയിരിക്കണമെന്നാണ്. ആക്സിലെ സെക്ഷൻ 15 സബ്സെക്ഷൻ (iii) അനുസരിച്ച് "സർക്കാരിന്റെ അനുമതിയില്ലാതെ കേരള വാട്ടർ അതോറിറ്റിക്ക് വാട്ടർ താരിഫ് പുതുക്കുവാൻ സാധിക്കുകയില്ല". വർഷാവർഷം വർദ്ധിച്ചു വരുന്ന ശമ്പളം, പെൻഷൻ, വൈദ്യുതി ചെലവ്, അറ്റകുറ്റപ്പണികളുടെ ചെലവ്, വായ്പ്പാ തിരിച്ചടവ് (പലിശ ഉൾപ്പെടെ) എന്നിവക്ക് അനുസൃതമായി കുടിവെള്ള ചാർജിൽ വർദ്ധനവ് ഉണ്ടാകുന്നില്ല. ഇവയെല്ലാം കേരള വാട്ടർ അതോറിറ്റി നഷ്ടത്തിലാകുവാൻ കാരണമാകുന്നു. കേരള വാട്ടർ അതോറിറ്റിയുടെ 2024-25 സാമ്പത്തിക വർഷത്തെ പ്രൊവിഷണൽ കണക്കുകൾ പ്രകാരം നിലവിൽ നഷ്ടത്തിലാണ് പ്രവർത്തിക്കുന്നത്. പ്രസ്തുത വർഷത്തെ ആകെ നഷ്ടം 317.63 കോടി രൂപയാണ്, സഞ്ചിത നഷ്ടം 7156.76 കോടി രൂപയാണ്. 2024-25 സാമ്പത്തിക വർഷം സ്റ്റേറ്റ് പ്ലാൻ, നബാർഡ്, ജെജെഎം (കേന്ദ്ര വിഹിതം ഉൾപ്പെടെ) ആസ്തി വികസന ഫണ്ട് തുടങ്ങിയ ശീർഷകങ്ങളിൽ ആയി 2563.31 കോടി രൂപ ക്യാപിറ്റൽ വർക്കുകൾക്കായി കേരള വാട്ടർ അതോറിറ്റിക്ക് ലഭിച്ചു.
(ബി)	2024-2025 സാമ്പത്തിക വർഷത്തിൽ കേരള വാട്ടർ അതോറിറ്റി വാട്ടർ ചാർജ് ഇനത്തിൽ പിരിച്ചെടുത്ത തുകയുടെ വിശദാംശം ലഭ്യമാക്കാമോ;	(ബി) 2024-2025 സാമ്പത്തിക വർഷത്തിലെ ഏകീകരിച്ച ഡി.സി.ബി പ്രകാരം കേരള വാട്ടർ അതോറിറ്റി വാട്ടർ ചാർജ് ഇനത്തിൽ ആകെ 1908.52/- കോടി രൂപ പിരിച്ചെടുത്തിട്ടുണ്ട്. പിരിച്ചെടുത്ത തുകയുടെ വിശദാംശം ചുവടെ ചേർക്കുന്നു. - ഗാർഹികം: 686.03 കോടി - ഗാർഹികേതരം: 313.74 കോടി - വ്യാവസായികം: 26.11 കോടി - സ്പെഷ്യൽ: 7.16 കോടി - മറ്റുള്ളവ: 56.39 കോടി - എൽ.എസ്.ജി.ഡി: 819.09 കോടി 27/03/2025-ലെ GO(Rt)No.3217/2025/Fin എന്ന സർക്കാർ ഉത്തരവ് പ്രകാരം പതിനാലാം ധനകാര്യ കമ്മീഷന്റെ ഗ്രാന്റിൽ നിന്നും പൊതു ടാപ്പുകളുടെ വാട്ടർ ചാർജ് കുടിശ്ശികയിനത്തിൽ 719.17 കോടി രൂപ കേരള വാട്ടർ അതോറിറ്റിക്ക് അനുവദിച്ചിരുന്നു. ഈ തുക ഉൾപ്പെടെയാണ് എൽ.എസ്.ജി.ഡി കളക്ഷൻ

		819.09/- കോടി രൂപ. 20/08/2025-ലെ GO(Rt)No.103/2025/Fin എന്ന സർക്കാർ ഉത്തരവ് പ്രകാരം പതിനാലാം ധനകാര്യ കമ്മീഷന്റെ ഗ്രാന്റിൽ നിന്നും അനുവദിച്ച തുക കെ.ഡബ്ല്യൂ.എ-യുടെ വൈദ്യുതി ചാർജ്ജ് കുടിശ്ശിക ഇനത്തിൽ സർക്കാർ ഏറ്റെടുത്ത 2,068/- കോടി രൂപയിലേക്ക് ക്രമീകരിച്ചു ഉത്തരവായി.
(സി)	പ്രസ്തുത കാലയളവിൽ പിരിഞ്ഞുകിട്ടേണ്ട വാട്ടർചാർജ്ജ് കുടിശിക എത്രയാണെന്നും അവ പിരിച്ചെടുക്കുന്നതിന് സ്വീകരിച്ച നടപടിയും വിശദമാക്കാമോ?	(സി) മുൻ സാമ്പത്തിക വർഷത്തിലെ കുടിശ്ശിക തുകയായ 1518.59/- കോടി രൂപയും 2024-25 സാമ്പത്തിക വർഷത്തിലെ വാട്ടർ ചാർജ്ജ് ഡിമാൻഡ് തുകയായ 1721.06/- കോടി രൂപയും ചേർത്ത് 2024-25 സാമ്പത്തിക വർഷത്തിൽ കേരള വാട്ടർ അതോറിറ്റിക്ക് പിരിഞ്ഞു കിട്ടേണ്ട ആകെ കുടിശ്ശിക തുക 3239.65/- കോടി രൂപയാണ്. വാട്ടർ ചാർജ്ജ് കുടിശ്ശിക പിരിച്ചെടുക്കുന്നതിന് ശക്തമായ പല നടപടികളും വാട്ടർ അതോറിറ്റി സ്വീകരിച്ചു വരുന്നു. ഹെഡ് ഓഫീസ് തലത്തിൽ റവന്യൂ വരുമാനം ഉയർത്തുന്നതിനായി അവലോകന യോഗങ്ങൾ കേരള വാട്ടർ അതോറിറ്റി മാനേജിങ് ഡയറക്ടർ, അക്കൗണ്ട്സ് മെമ്പർ, ജോയിന്റ് മാനേജിംഗ് ഡയറക്ടർ, ഫിനാൻസ് മാനേജർ & ചീഫ് അക്കൗണ്ട്സ് മെമ്പർ എന്നിവരുടെ നേതൃത്വത്തിൽ സംഘടിപ്പിക്കാറുണ്ട്. 2024 -2025 വർഷത്തിൽ 7 അവലോകന യോഗങ്ങൾ നടത്തുകയും ചെയ്തിട്ടുണ്ട്. ഇതോടൊപ്പം റവന്യൂ മോണിറ്ററിങ് സെല്ലിന്റെ നേതൃത്വത്തിൽ എല്ലാ മാസവും റവന്യൂ സംബന്ധമായ കാര്യങ്ങൾ അവലോകനം നടത്താറുണ്ട്. കൃത്യമായി ബില്ലിന് അടക്കാത്ത ഉപഭോക്താക്കൾക്ക് ഡിസ്കണക്ഷൻ നോട്ടീസ് നൽകുകയും അടക്കാത്തപക്ഷം ഡിസ്കണക്ഷൻ നടത്തുകയും ചെയ്യുന്നു. ഉപഭോക്താവ് ആവശ്യപ്പെടുന്ന മുറയ്ക്ക് കുടിശ്ശിക അടയ്ക്കുന്നതിന് തവണകൾ ആയി ക്രമീകരണങ്ങൾ ചെയ്തു വരുന്നു. ഡിസ്കണക്ഷൻ നടത്തുകയും വാട്ടർ ചാർജ്ജ് ഒടുക്കാത്ത ഉപഭോക്താക്കൾക്ക് റവന്യൂ റിക്കവറി ശുപാർശ ചെയ്യുന്നതിന് മുന്നോടിയായി ആർ ആർ നോട്ടീസ് നൽകുകയും, 2024 - 2025 വർഷത്തിൽ 75,834 നോട്ടീസ് നൽകിയിട്ടുള്ളതുമാണ്, ഇതിന്റെ ഭാഗമായും വാട്ടർ ചാർജ്ജ് പിരിച്ചെടുക്കുവാൻ കഴിഞ്ഞിട്ടുണ്ട്. ആർ ആർ നോട്ടീസ് നൽകുകയും ഇതിൽ പ്രതികരിക്കാത്ത ഉപഭോക്താക്കളുടെ മേൽ റവന്യൂ റിക്കവറി നടപടികൾ സ്വീകരിക്കുകയും ചെയ്തിട്ടുണ്ട്. 2024 -2025 വർഷത്തിൽ 32,988 ഉപഭോക്താക്കളിൽ മേൽ റവന്യൂ റിക്കവറി നടപടികൾക്ക് ശുപാർശ

ചെയ്തിട്ടുള്ളതുമാണ്. ഇത്തരത്തിൽ റവന്യൂ റിക്കവറി ശുപാർശ ചെയ്തിട്ടുള്ള വിഷയത്തിൽ തഹസിൽദാർമാരുടെ നേതൃത്വത്തിൽ വിവിധ ജില്ലകളിലായി 15 റവന്യൂ റിക്കവറി അദാലത്തുകൾ സംഘടിപ്പിച്ചിട്ടുള്ളതും 1,566 റവന്യൂ റിക്കവറി നടപടികളിൽ മേൽ പരിഹാരം കാണുവാനും സാധിച്ചിട്ടുണ്ട്.

സർക്കാർ ഓഫീസുകളുടെ കുടിശ്ശിക പിരിച്ചെടുക്കുന്നതിനും, പൊതുമേഖല സ്ഥാപനങ്ങളിൽ നിന്നും സർക്കാർ സ്ഥാപനങ്ങളിൽ നിന്നും കുടിശ്ശിക പിരിച്ചെടുക്കുന്നതിനും നടപടി സ്വീകരിച്ചു വരുന്നു. വാട്ടർ അതോറിറ്റിയുടെ എല്ലാ ഓഫീസുകളിൽ നിന്നും ബന്ധപ്പെട്ട വകുപ്പുകൾക്ക് കുടിശ്ശിക തുക അടക്കണമെന്ന് കാണിച്ചു കത്ത് മുഖേനയും നേരിട്ടും അറിയിപ്പുകൾ നൽകുന്നുണ്ട്. കൂടാതെ സർക്കാർ സ്ഥാപനങ്ങളിൽ നിന്നും കുടിശ്ശിക അടക്കണം എന്ന് കാണിച്ചു എല്ലാ വകുപ്പ് സെക്രട്ടറിമാർക്കും ജല വിഭവ വകുപ്പ് സെക്രട്ടറി കത്തു നൽകിയിട്ടുണ്ട്. മാത്രമല്ല എല്ലാ സ്ഥാപനങ്ങളിലും വാട്ടർ അതോറിറ്റിയുടെ ഓഫീസർമാർ നേരിട്ട് പോയി കുടിശ്ശിക തുക അടക്കണമെന്ന് കാണിച്ചു കത്തുകളും നൽകുന്നുണ്ട്. കുടിശ്ശിക പിരിച്ചെടുക്കുന്നതിനായി എല്ലാ വകുപ്പ് മേലധികാരികൾക്കും ഡിവിഷൻ തലത്തിൽ കുടിശ്ശിക അടയ്ക്കുന്നതിന് കത്തിടപാടുകൾ നടത്തുന്നുണ്ട്. കുടിശ്ശിക വരുത്തിയ ഉപഭോക്താക്കളെയും വകുപ്പ് മേധാവികളെയും നേരിൽ കണ്ട് കുടിശ്ശിക തുക എത്രയും വേഗം അടക്കണമെന്ന് ആവശ്യപ്പെടുന്നുണ്ട്. സെക്ഷൻ തലത്തിൽ ഇതിനായി സ്കാഡ് പ്രവർത്തനങ്ങൾ ഊർജ്ജിതമായി നടന്നു വരുന്നു. കുടിശ്ശിക "ഒറ്റത്തവണ തീർപ്പാക്കൽ പദ്ധതി" പ്രകാരം അടക്കാൻ സന്നദ്ധമാകുന്ന വകുപ്പുകൾക്ക് അതിനുള്ള നടപടികളും സ്വീകരിക്കാറുണ്ട്. റവന്യൂ അദാലത്തുകൾ സംഘടിപ്പിക്കുമ്പോൾ സർക്കാർ വകുപ്പുകളിലെ കുടിശ്ശികകൾ പരമാവധി ഇളവുകൾ നൽകി തീർപ്പു കൽപിക്കാറുണ്ട്.

കുടിശ്ശിക അടയ്ക്കാത്ത ഉപഭോക്താക്കൾക്ക് ഡിസ്കണക്ഷൻ നോട്ടീസ് നൽകി കണക്ഷൻ കട്ട് ചെയ്ത് കുടിശ്ശിക ഈടാക്കുക, ഒറ്റത്തവണ തീർപ്പാക്കൽ പദ്ധതി നടപ്പിലാക്കി കുടിശ്ശിക പിരിച്ചെടുക്കുക, വലിയ കുടിശ്ശികയുള്ള ബില്ലുകൾക്ക് തവണകൾ (പരമാവധി 10 തവണകൾ) അനുവദിച്ച് കുടിശ്ശിക പിരിക്കുക, റവന്യൂ അദാലത്തുകൾ സംഘടിപ്പിച്ച് കുടിശ്ശിക ഈടാക്കുക, റവന്യൂ റിക്കവറി നടപടികൾ നടത്തി കുടിശ്ശിക

ഈടാക്കുക, SMS വഴി സന്ദേശം അയച്ച് കുടിശ്ശിക തുക അടക്കാൻ പ്രേരിപ്പിക്കുക തുടങ്ങി വിവിധ മാർഗങ്ങളിലൂടെ വാട്ടർ ചാർജ് കുടിശ്ശിക ഈടാക്കുന്നതിനുള്ള നടപടികൾ ചെയ്തു വരുന്നു.

തദ്ദേശ സ്വയംഭരണ വകുപ്പിന്റെ കീഴിലുള്ള പൊതു ടാപ്പുകളിലെ വാട്ടർ ചാർജ് കുടിശ്ശിക സംബന്ധിച്ചും പൊതു ടാപ്പുകളുടെ എണ്ണം സംബന്ധിച്ചും ചർച്ച ചെയ്യുന്നതിനായി മന്ത്രിതല മീറ്റിംഗ് കൂടുകയും പൊതു ടാപ്പുകളുടെ എണ്ണം തിട്ടപ്പെടുത്തുന്നതിനായി പൊതുടാപ്പുകൾ ജിയോ ടാഗ് ചെയ്യുകയും മൂനിസിപ്പാലിറ്റികളുടെയും കോർപ്പറേഷനുകളുടെയും പൊതുടാപ്പുകളിലെ 2024 സെപ്റ്റംബർ മാസം വരെയുള്ള കുടിശ്ശിക തീർപ്പാക്കുകയും ചെയ്തിട്ടുണ്ട്.

സെക്ഷൻ ഓഫീസർ